




## Il-Finanzi – Responsabbiltà u Għaqal

**Anthony Schembri**  
Segretarju Finanzjarju



Li tiegħu hsieb il-finanzi ta' kwalunkwe organizzazzjoni, b'mod partikolari ta' għaqda bħal tagħna, jirrikjedi ħafna responsabbiltà u għaqal. Fl-opinjoni tiegħi, ix-xogħol jinqasam f'erba' partijiet prinċipali. L-ewwel u qabel kollox, hemm bżonn li jkollok pjan ta' kif il-finanzi li l-għaqda għandha se jlaħħqu mal-htigijiet tal-istess għaqda, kemm fil-qrib, kif ukoll għal numru ta' snin bil-quddiem. Wiehed ma jistax jonfoq illum u mbagħad għada naraw xi jgib. Trid toqgħod attent tara li l-ispejjeż tal-lum ma jpoġġux l-għaqda fi stat diffiċli fis-snin ta' wara, għax inkella din l-imġiba gġib magħha problemi serji iktar 'il quddiem. Dan jgħaqquad mat-tieni parti tax-xogħol tiegħi, li jirrikjedi li jkun hemm forom ta' kontroll fuq l-ispejjeż.

Ċertu spejjeż huma meħtieġa biex l-għaqda tibqa' għaddejja bil-ħajja ta' kuljum. Perezempju, il-kontijiet tad-dawl u l-ilma, it-telefon u l-internet, il-manteniment regolari tal-binja; dawn huma kollha spejjeż li wiehed ma tantx jista' jaħrab minnhom. F'dan il-każ, wiehed irid jara li ma jkunx hemm ħela ħalli l-ispiza tkun l-iktar baxxa possibbli. Imbagħad hemm spejjeż oħra li l-għaqda tidhol għalihom biex twettaq proġetti minn żmien għal żmien. Ta' min wiehed isemmi li, għad li biex inwettqu dawn il-proġetti nieħdu fondi minn diversi sorsi, fil-biċċa l-kbira tal-każijiet, il-fondi ma jkunux ikopru l-ispiza kollha imma persentaġġ minnha. Dan biex ma nsemmux li, iktar iva milli le, il-fondi ma jingħatawx kollha qabel ma tibda l-proġett iżda wara li tkun wettaqtu, li jfisser li biex tibda xorta jrid ikollok iktar fondi mill-parti li l-għaqda tkun trid toħroġ. Il-kontroll fuq il-finanzi tal-għaqda, għalhekk hu essenzjali, kemm fejn jidhru spejjeż ta' kuljum, kif ukoll f'każijiet ta' proġetti.

L-organizzazzjoni tad-dhul u l-ħruġ tal-finanzi hi t-tielet aspekk. Il-miżata tal-membri u d-donazzjonijiet huma s-sors prinċipali tad-dhul, imma fid-dinja tal-lum, dawn m'għadhomx biżżejjed. Ix-xogħol volontarju hu pilastru ieħor li wiehed ma jridx jinsa. Diġà semmejt il-fondi li l-għaqda tapplika għalihom bħala parti minn proġetti amministrati jew mill-gvern centrali jew mill-Unjoni Ewropea. Dawn huma ta' importanza kbira għax jekk ma jkunux huma, ċertu

xogħol u inizjattivi ma jkunux jistgħu jsiru. Imma wasal iż-żmien li l-għaqdiet ikunu iktar innovattivi f'kif se jsostnu d-dhul tagħhom. Ftit tas-snin ilu, l-Għaqda Mużikali Imperial investiet f'sistema ta' pannelli fotovoltajċi sabiex iservu bħala sors ta' dhul. Madanakollu, hemm limitu ta' x'inizjattivi wiehed jista' jiehu u għalhekk il-bżonn li torganizza l-ħruġ tal-flus hu importanti immens. Perezempju, l-għaqda tagħna diehla għal proġett biex tnaqqas kemm jista' jkun il-konsum tal-elettriku billi se tinvesti f'apparat u sistemi godda ta' dawl, parti minn proġett amministrat mill-Agenzija għall-Enerġija u l-Ilma.

L-aħħar aspekk jittratta d-deċiżjoni ta' fejn se tpoġġi l-finanzi. Hemm ħafna affarijiet li wiehed ikun jixtieq li jwettaq, uħud bi spiża moderata u oħrajn bi spiża xi ftit jew wisq iktar kbira. Forsi t-tentazzjoni tkun li tidhol għal numru ta' proġetti żgħar għax l-ispiza tkun tiflaħ għaliha f'dak iż-żmien, imma dan ifisser li diffiċli mbagħad iġġemma' biżżejjed flus sabiex eventwalment tidhol għal proġetti kbar. Fl-istess waqt, jekk toqgħod iġġemma' biex ikollok biżżejjed finanzi, malajr issib min jgħidlek li l-kumitat mhu qed jagħmel xejn u li hsiebu biss biex ikabbar il-kont tal-bank.

Diffiċli gġibha żewġ ma' kulhadd! Għalhekk il-kompromess huwa l-aħjar triq – twettaq proġetti żgħar li jhallulek nifs biex bil-mod tkun tista' tidhol għal proġett kbir wara numru ta' snin. Din hi t-triq li nippruvaw nieħdu fl-għaqda tagħna. Riżultat t'hekk tul dawn l-aħħar snin wettaqna diversi proġetti żgħar u oħrajn ħafna ikbar, bħalma kien ir-ristrutturar tal-ewwel sular tal-każin tul l-aħħar sena. Nixtieq minn hawnhekk niringrazzja lil kull min ta u għadu jagħti seħmu sabiex dawn il-proġetti kollha setgħu jkun mwaqqfa, u nappella biex kull min jista' jibqa' jagħti l-għajnuna volontarja tiegħu ħalli nibqgħu għaddejjin fuq it-triq li qbadna. Grazzi mill-qalb!

Nawgura l-festa t-tajba lill-anzjani, l-emigranti u l-Melleħin kollha.